

సిపాసరుబలి ప్రజాఉద్యమానికి పెరుగుతోన్న సంఘీభావం

ఒడిషా రాష్ట్రం - పూరీజిల్లాలోని సిపాసరుబలి ప్రాంత ప్రజానీకం దీర్ఘకాలంగా భూమిపై హక్కుకోసం, పర్యావరణ భద్రతకోసం సాగిస్తున్న ఆందోళన నిరంతర నిర్బంధాలను ఎదుర్కొంటూవస్తోంది.

2015 జూలై 15న అక్రమ ఆరోపణలపై పోలీసులు అరెస్టు చేసిన పలువురు కార్యకర్తలు, నాయకులు బెయిల్ పై విడుదలయ్యారు. క్షేత్రస్థాయిలో వారు కొన్ని నెలలపాటు లేకపోవటంతో నిస్సందేహంగా ప్రజలు కొంత ఇబ్బందికరపరిస్థితిని ఎదుర్కొన్నారు. అయితే వారు సమ్మకాన్ని ఏమాత్రం కోల్పోలేదు. మిగిలిన కార్యకర్తల నాయకత్వంలోనే వారు తమ ఆందోళనను కొనసాగించారు. ఈ ఉద్యమంపై కొనసాగుతున్న నిర్బంధానికి వివిధ రాజకీయ పార్టీలు, ప్రజాసంఘాలు, ప్రజాస్వామికవాదులనుండి విస్తృత సంఘీభావం లభించింది. సిపాసరుబలి ప్రజాఆందోళన రెండు రంగాలలో సాగుతోంది. పేద ప్రజల స్వాధీనంలో నున్న భూమిపై హక్కు ప్రజలకే చెందాలి. కోస్తా తీర ప్రాంతంలో ప్రముఖ హోటల్ ప్రాజెక్టు నిర్మాణాన్ని నిలిపివేయాలి. కోస్తా తీరప్రాంతంలో పర్యావరణాన్ని కాపాడాలి. నాయకులు, కార్యకర్తలు, ప్రజలపై బనాయించిన తప్పుడు కేసులు ఎత్తివేయాలి అనే తమ డిమాండ్లను పదేపదే ప్రజలు ప్రభుత్వానికి తెలియజెప్తు వున్నారు.

మరోవైపున-చట్ట విరుద్ధంగా, బలప్రయోగంతో అడవిని నరికి, కలపను తరలించుకెళ్ళే మాఫియాను నిరోధించాలి అని డిమాండ్ చేస్తున్నారు. అయినప్పటికీ ప్రజల నిరసనలను ఖాతరు చేయకుండా కలప అక్రమ రవాణా నిరాటంకంగా సాగిపోతోంది. ప్రజల విజ్ఞప్తులను, నిరసనలను పరిగణలోకి తీసుకున్నా, ప్రభుత్వం చర్యలు తీసుకోకపోవటం దీనికి మరింత ఊతమిచ్చింది.

2015 అక్టోబర్ 26 రాత్రి, ఒడిషా ఛాపీమూలియా సంఘరాష్ట్ర నాయకుడు కా॥ శ్రీకాంత్ మొహంతిని తప్పుడు ఆరోపణలతో పోలీసులు అరెస్టు చేశారు. ఈ చర్యకు ప్రజలు, ప్రజాస్వామికవాదులు చాలా తీవ్రంగా ప్రతిస్పందించారు. మరుసటిరోజు సిపాసరుబలి ఆందోళన్ సమన్వయసమితి ఆధ్వర్యంలో పూరీ జిల్లా కలెక్టరును కలిసి బేషరతుగా శ్రీకాంత్ మొహంతిని విడుదల చేయాలని డిమాండ్ చేశారు. అతనిపై మోపిన కేసులన్నింటినీ ఉపసంహరించుకోవటంతోపాటు, తప్పుడు ఆరోపణలు మోపిన పోలీసు అధికారులను అరెస్టుచేయాలని డిమాండ్ చేశారు.

2015 నవంబర్ 17న సిపాసరుబలి సమన్వయ సమితి ఆధ్వర్యంలో పూరీజిల్లా కలెక్టరు కార్యాలయం ఎదుట 'గణసమావేశం' నిర్వహించారు. దాదాపు వెయ్యిమంది పేద ప్రజానీకం ఈ కార్యక్రమంలో పాల్గొన్నారు. ఈ సమయానికి మొహంతి బెయిల్ పై విడుదలయ్యారు. ఈ సమావేశంలో కా॥మొహంతితో సహా పలువురు ప్రజాసంఘాల నాయకులు, ప్రజాస్వామికవాదులు పాల్గొని ఉద్యమానికి మద్దతు నందించారు. ప్రభుత్వ అణచివేత విధానాన్ని వీరంతా తీవ్రంగా నిరసించారు. 'గ్రీన్ ట్రిబ్యూనల్' ఆదేశాలను సక్రమంగా ప్రభుత్వం అమలుచేయకపోవటాన్ని వీరంతా తీవ్రంగా వ్యతిరేకించారు. ఆందోళనను కొనసాగించేందుకు ప్రజలంతా దృఢనిశ్చయంతో ముందుకు సాగుతున్నారు.

○○○○○○